

ድህረ-ቅልውላው- 2ይ ክፋል ስለምንታይ ሎሚ? ማሕሙድ ሳልሕ

ኣብ ዝሓለፈ ጽሑፋት ኩብረሆ ከምዝፈተንኩ፡ ዝበዝሕ ምድንጋር ነቲ ኩነታት ብግቡእ ካብ ዘይምግምጋም ዝተገብሶ ኮይኑ ይስመዓኒ። ነዚ ኣብ ኢትዮጵያ ዝካየድ ዘሎ ናይ ለውጢ ምንቅስቃስ ይኹን ነቲ ኣብ መንጎ ኤርትራን ኢትዮጵያን ዝረከ ዘሎ ስለጥ ምሕዳስ ዝምድናታት ከምኡ እውን ብሓፈሽኡ ኣብ ቀርኒ ኣፍሪቃ ብፍጥነት ዝምዕብል ዘሎ ሓድሽ ናይ ምትሕግጋዝን ሰናይ ጉርብትናን ንጥፊታት ብግቡእ ክንበብ እንተኾይኑ፡ እዚ ዝስዕበ መሰረታዊ ሓቂ ክነስተብህለሉ ኣለና።

ድህረ-ቅልውላው- 2ይ ክፋል ስለምንታይ ሎሚ?
ማሕሙድ ሳልሕ



እቲ ኣብዘን ዝሓለፉ 27 ዓመታት ንኢትዮጵያ ክገዝእ ዝጸንሐ ሓይሊ ምስ ፍልስፍንኡን ኣተሓሳስባኡን፡ ሎሚ የለን። ኣብ ኢትዮጵያ ሓድሽ ዳግመ-ስርርዕ ፖለቲካውያን ሓይልታት ሱር እንዳ ሰደደ እዩ። ኣተሓሳስባ መራሕቲ ወያነ ንጽልእን ቅርሕንትን ቅንእን ዕብለላን ዓመጽን ስርቅን ይውክል። ኢትዮጵያውያን ነዚ ኣተሓሳስባ እዚ ኣልዮሞ ኣለዉ። ዳግም ትንፋስ ከይዘርእ ድማ ኣብ ምርብራብ ኣለዉ። እዚ ተወጊኑ ዘሎ ፍልስፍና ወያነ፡ ንናይ ትማሊ ገፈጥ-መፈጥ ይውክል። እዚ ኣብ ኢትዮጵያ ሰረት ዝሕዝ ዘሎ ሓድሽ ኣተሓሳስባ፡ ከም ተቓውሞ ወይ

ከኣ ነጸገታ (negation) ናይ'ቲ ኣብ ዝሓለፉ ዓመታት ወያነ ክኸተሎ ዝጸንሐ ስነ-ሓሳብን ማህታትን ክውሰድ ይኸክል። ስለ'ዚ፡ ነዚ ሓድሽ ኩነታት ብግቡእ ክንበብ እንተኾይኑ፡ እቲ ኣብ ዘመነ-ወያነ ዝሳዕረረ ናይ ጎበጣን ዕብለላን ኣተሓሳስባን ቋንቋን ፖለቲካዊ ባህልን ብመሰረቱ ከምዝተቐየረ ክቐመጥ ኣለዎ። ነዚ ሓድሽ ፖለቲካዊ ኩነታት'ዚ ከም ሓሳብ ቀሪጽካ ክተሰላሰሎ ይኹን ክትርደኣ (conceptualize ክትገብር) እንተኹንካ፡ ኣተሓሳስባኻ ብሱሩ ካብ ዝመነ-ወያነ ክላቕቐ ኣለዎ። ኣብ ዘመነ-ወያነ ኮይንካ ነዚ ሓድሽ ምዕባሊታት ብግቡእ ክትግግንዘቦ ኣይትኸእልን።

ካብዚ ቀጺለ ንሓደ ካብቶም ኣብ ኢንተርነት ዝመላለሱ ዘለዉ ሻቕሎት (anxiety) ዘበጋግሶም ሕቶታት ኣልዒለ ክዝቲ (discuss) ክፍትን እዩ። ብሱሩ እውን ሻቕሎት፡ ነቶም ዘሻቕሉ ነገራት ጽቡቕ ገርካ ካብ ዘይምርዳእን ምቕጽጽሮምን ዝመጽእ ስለዝኾነ፡ መፍተሒኡ ክፋት ክትዕን ዘተን እዩ። ርሑውን ትስፋውን መንፈስ የሃልወና እምበር እዚ ናይ ምድንጋር ግዜ ከይተሸርመምናን ከይተቐርመምናን ብደሓንና ክንሰግሮ ኢና- stay positive.

ስለምንታይ ሕጂ

“ ስለምንታይ ኢና ሰራዊት ኢትዮጵያ ካብ መሬትና ከይወጸን ደባትና ከይተኸለሉን ምስ መንግስቲ ኢትዮጵያ ኣብ ናይ ሰላም ዘተ ንኣቱ? ከምኡ እንተኾይኑ ደኣ ስለምንታይ ንጸውዒት ናይ'ቲ ብወያነ ዝምራሕ ዝነበረ መንግስቲ ኢትዮጵያ ተቐቢልና ቅድሚ 16 ዓመታት ኣብ ዘተ ዘይኣተና? ” ዝብሉ ሰባት ኣለዉ። እዞም ሰባት ነቲ ኣብ መእተዊ ዘቐመጥክዎ መሪሕ-ሓሳብ ማለት ሎሚ እቲ ትማሊ ዝገዝእ ዝነበረ ወያነን ኣተሓሳስብኡን ከምዝተቐየረ ገና ዘይተሰወጦም እዮም። ብዝኾነ፡ ነዚ ምጉት'ዚ በዘን ዝስዕባ ነጥብታት ክፍርሶ ክፍትን እዩ።

ሀ. መንግስቲ ወያነን ኣተሓሳስብኡን እዮም ዝተዋገኡናን ምስኡ ናብ ቤት-ፍርዲ ዝኸድናን ምበር እዚ ብዶ/ር ዓቢ ኣሕመድ ዝምራሕ መንግስቲ ኣይኮነን። ሎሚ መንግስቲ ወያነን እቲ ንሱ ዝውክሎ ኣተሓሳስባን የለን። ወያነ ከም ወሳኒ ሓይሊ ኣብ ትግራይ ክቅጽል እዩ። ክሕደስ ተሰፋ እገብር። ይኹን እምበር፡ እቲ ንህዝብታት ኢትዮጵያን ጸጋታቶምን ብሒቱ ንህዝብታት እዚ ኣካባቢ ሰላም ዝከልእ ዝነበረ ወያነ ሎሚ የለን። መሰረታዊ ናይ ኣተሓሳስባ ለውጢ እንተደኣ ዘይገበረ፡ ነዚ ዝመጽእ ዓመታት ወሳኒነቱ ኣብ ኢትዮጵያ ማዕረ ቁምንኡ (ማለት ከም ወካሊ ናይ 6% ህዝቢ ኢትዮጵያ) ክኸውን እዩ።

እቲ ወያነ ዝዕብልሎ ዝነበረ ኢህወደግ እውን ብመሰረቱ ተቐዩሩ እዩ። ስም ደኣ እዩ ዘሎ እምበር፡ ኣካይድኡን ኣረኣኦታን፡ ኣመለኻኸትኡን ፍልስፍንኡን ኣብቲ ሕጂ ንኢትዮጵያ ዝገዝእ ዘሎ ሓይሊ የለን። ኣብ ኢትዮጵያ ቅድሚ ሕጂ ተራእዮ ዘይፈልጥ ሰውራ እዩ ተኻይዱን ዝካየድ ዘሎን። ካብ ኣብራኽ ኢህወደግ ዝወጸ ሓይሊ፡ ነቲ ግንባር ብደዉ እንከሎ እዩ ብሰላም ተቐጻጺርዎ። ስለ'ዚ፡ ግዜ ተቐዩሩ እዩ። እቶም ዘይምርድዳእን ጎነጽን ዘስዕቡ ዝነበሩ ናይ ዕብላን ናይ ምትህልላኽን ኣተሓሳስባታት የለዉን። ብሓቂ'ውን፡ ኢህወደግ ኣስከረኑ ጥራይ እዩ ተሪፉ ዘሎ። ሓንጎሉን ኣንግግውን ተሓዲሱ እዩ። ሓድሽ ኣመለኻኸትን ቋንቋን እዩ ኣብ ኢትዮጵያ ሰፊኑ ዘሎ። እዚ ድማ ንቀዳምነታት መንግስቲ ኤርትራ ክጸሉን ምትዕጽዳፍ ክገብርን ኣተባቢዕዎ ክኸውን ይኸእል እዩ። እቲ መንግስቲ ኤርትራ ዝገበሮ ምትዕጽዳፍ ኣብ ግዚኡ ዝመጸን ክምስገን ዘለዎን እዩ።

ለ. ከምቲ ኣብታ “ቅልውላው” እትብል ጽሑፊይ ኣስሚረሉ ዘለኹ፡ ብራእን ድሌትን ደረጃ ክረኣ እንከሎ፡ መንግስቲ ኤርትራ ምስቶም ነዚ ብዶ/ር ዓቢ ኣሕመድ ዝምራሕ ሓድሽ መንግስቲ ኢትዮጵያ ክዉን ንምግባር ንዓመታት ዝተዋደቁ ፖለቲካውያን ሓይልታት ኢትዮጵያ፡ ኣብ ዝተፈላለዩ ጉዳያት ርኢቶኦም ስጡም ወይ ዝመሰሰል ኮይኑ ክምዕብል ዝጸንሐ ይመስል። ኣብ ዝተፈላለዩ መዳያትን በዚተፈላለዩ ደረጃታትን እውን ርኽባትን ምውህሃድ ስራሕን ምንባሩ ርዱእ እዩ። ነዚ ምዕባሊታት'ዚ ዘይተኸታተለ ሰብ፡ እቲ ዝረኣዮ ናይ “እንቋዕ ኣሓጎሰና” ድግሳት ከም ሃንደበት ኮይንዎ ይኸውን። ስለ'ዚ፡ ምስ ምውጋን ወያነ፡ ኣብ ኢትዮጵያን ኤርትራን ዘለዉ ሰብ-ስልጣን፡ ብዛዕባ ኣፈታትሓ ግጭት ኤርትራን ኢትዮጵያን፡ ከምኡ እውን ብዛዕባ ሰላምን ምትሕግጋዝን ዘባናን ዘለዎም ራኢ ተመላላኢ ኮይኑ እዩ ተረኺቡ። እቲ ነቲ ናይ ሰላምን ምትሕብባርን ባብ ረጊጡ ዝነበረ ወያነ ምስ ተኣልየ፡ ነገራት ብስሉጥ ክምዕብሉ ክኢሎም።

ሐ. ወያነ ንእማመ ብይን ደባት ብመትከል ደረጃ ጥራይ እዩ ተቐቢለዮ ኢሉ። እዚ እውን ድሕሪ ክንደይ ኣህጉራዊ ጸቕቢ እዩ። ኣብ ቋንቋ ዲፕሎማሲ፡ “ብመትከል ተቐቢለዮ ኣለኹ” ምባል፡ ብልዙብ ቃላት “ነጺገዮ ኣለኹ” ከም ምባል ማለት እዩ። ቤት ፍርዲ ከይዱ ከብቅዕ፡ ነቲ ፍርዲ “ብመትከል ተቐቢለዮ ኣለኹ” ኢሉ፡ ግን ብግብሪ ነቲ ብይን ረጊጹ ክኸይድ ጸኒሑ። ኣብ ጎቦ ስለዝተጸገዎ ዘፍረሐ ነገር ኣይነበረን። ሎሚ እቲ ናይ ቀደም ሰብ-ስልጣን ኣመሪካ- ከም በዓል ሱዳን ራይስን ጃንዳይ ፍራዘርን ፕረሲደንት ባራክ ኦባማን- ዝሃንጽዎ ናይ ዕብላንን ዓመጽን ጎቦ ሃደሽደሽ ዝብል ዘሎ ይመስል። ምስኡ ድማ እቲ ኣብኡ ተኣማሚኑ ፖሊስ ዘባና ኮይኑ ዝጸንሐ ወያነ ተለኪሙ ከይዱ ኣሎ።

ስለ'ዚ፡ ምስ ሓደ ነቲ ብይን ብክፉት ልቡ ከተግብሮ ቅሩብ ዘይነበረ ሓይሊ፡ ብኣንጻሩ እኳ ደኣ ኤርትራ ስዩም ንምባል ክጸዕር ዝጸንሐ ሓይሊ ንዝተ ምቕራብ ብዘይካ ቀሓርን ጣዕሳን ካልእ ፋይዳ ኣይምተረኽቦን ነይሩ። መንግስቲ ወያነ ንመንግስቲ ኤርትራ ንምዕላውን፡ ኤርትራ ርኣሳ ከምዘይተቐንዕ (assertive ከምዘይትኸውን) ንምብግባራን፡ ኣብ ኤርትራ ናቱ ተለኣኣኸቲ ብምሻም፡ ንዝምድና ኤርትራን ትግራይን ናብቲ ናይ ባሕሪ-ነጋሽን ነገስታት ትግራይን ዝነበረ ደረጃኡ ንምምላስ እዩ ነይሩ እስትራተጅኡ። ገና ሕጂ እውን ካብዚ ሕልሚ ተገላጊሎም ክበሃል ኣይከኣልን። ኣብ ከምዚ ዓይነት ሃዎሁን ምስ ከምዚ ዓይነት ኣተሓሳስባ ዘለዎ ጉጅለን ንዝተ ኮፍ ምባል ትርጉም ኣይምሃለዎን። ዓው ኢሎም'ኳ ነገሮምና እዮም። “ ኤርትራ ከምዘይትትንስእ ክንገብራ ኣለና፡ ሕቕ ኤርትራውያን ክንሰብር ኢና” ኢሎምና እዮም። ሕብእብእ ዘይብሉ።

መ. ብሓጺሩ እዚ ሕጂ ንርእዮ ዘለና ቅልጡፍ ናይ ሰላምን ምትሕግጋዝን ሃዎሁ ኣብ መቓብር ጽልኢ ዝጥጥዕ ዘሎ ፍቕሪ ምጂኑ ክንርዳእ ንኸእል። ንስምምዕ ኣልጀርሰ ይኹን ብይን ደባት ምሉእ ብምሉእ ተቐቢለዮ ኣለኹ ዝብል ሓድሽ መንግስቲ ኢትዮጵያ፡ ከምኡ እውን ንኤርትራን ህዝባን ኣኸብሮት ዘለዎ ቀዳማይ ሚኒስተር ኣብ ኢትዮጵያን ምምጽኡ ነቲ ኣተሓሳስባ ብመሰረቱ ይቐይሮ። እዚ ሎሚ ኣብ ኢትዮጵያ ዘሎ ኣተሓሳስባ ብ1998 ኣብ ኢትዮጵያ እንተ-ዝነበር ፡ እቲ ከም መንቀሊ ኩናት ዝኾነ ናይ ጽልእን ቅንእን ኣተሓሳስባ መራሕቲ ትግራይ ዝደረኹ ካርታ ዓባይ ትግራይን ንሱ ዘበገሶ ምክልባት ናይቶም ኣብ ደባት ዝነበሩ ዓድታት ኤርትራን ተግባራዊ ኣይምኾነን። ኣክንዲ እቲ ናይ ኣውራጃቕ ሕለፍ ዝመሰረቱ ኣተሓሳስባ መራሕቲ ትግራይ፡ ብሓባር ንርባሕ፡ ንደጋገፍ፡ ንደመር፡ ንመላላእ

ዝብል ቋንቋ ምሃለው ነይሩ። ኣክንዲ ናይ ዕዉት-ስዑር ጽምዶ (zero-sum) ናይ ዕዉት-ዕዉት (win-win) ኣተሓሳስባ ምሃለው ነይሩ። ንኩናት ምኽንያት ዝኾኑ ነገራት ብኣግኡ ምተወገዱ።

ስለ'ዚ፡ እቶም ስለምንታይ ቅድሚ 16 ዓመታት ምስ መንግስቲ ወያነ ዘይተዛተና ዝብሉ ሰባት፡ ወያነ “ንዘራረብ” ክብል እንከሎ፡ “ናይ ወያነ ሓሳብ ወይ መደብ እንታይ ነይሩ” ኢሎም ተመሊሶም ንርእሶም ክሓቱ ይግባእ። ብተወሳኺ፡ ተዘራራብካ ክፍታሕ ስለዘይተኻለ እዩ ናብ ኩናት ማዕቢሉ። ተዘራራብካ ክፍታሕ ስለዘይተኻለ እዩ እቲ ጉዳይ ናብ ቤት ፍርዲ ዘምረሐ።

ሰ. እዚ ሕጂ ንርእዮ ዘለና ኣብ ምክብባርን ምትሕግጋዝን ዝተመሰረተ ዝምድና ክልቲኦን ሃገራት ሽዑ ነይሩ እንተዝኸውን፡ ወላ እቲ ግጭት ከም ገለ ኢሉ እንተዝፍጠር እውን ቀልጢፉ ምዓረፊ ነይሩ። ኣብ ፖለቲካ ፍጹም ዝበሃል የለን፡ ኩናት ብጽሉላት ጀነራላት እውን ክባራዕ ይኸእል እዩ። ብቐልጡፍ ድማ ካብ ቁጽጽር ፖለቲካውያን መራሕቲ ክወጽእ ይኸእል እዩ። ግን ከምዚ ዶ/ር ዓቢ ኣሕመድ ዝመርሖ መንግስቲ ኣብ ኢትዮጵያ እንተዝነበር፡ ኩናት ቀልጢፉ ደው ምበለ፡ ናብ ቤት ፍርዲ ዘኸይድ ነገር እውን ኣይምተረኽበን። ወላ ንሕጋውን ተክኒካውን መዳያት ናብ ቤት ፍርዲ እንተዝኸየድ፡ መንግስቲ ኢትዮጵያ ነቲ ብይን ተቐቢሉስ ኣብ ባይታ ምተተግበረ'ም ቀደም ኣቐሳልና መሕወና ነይርና። ግን ክሳብ ቅድሚ ሰለስተ ኣዋርሕ፡ ኢትዮጵያ ግዝኣት ወያነ ነይራ። ምስ ሓደ ንሃገራዊ ክብርኻ ዝዳፈርን ኣብ ቅርሕንትን ተንኮልን ዝነበር ሓይሊ ሰላም ክግበር ዝከኣል ኣይኮነን። ወላ ኤርትራ ነቲ “ንዘራረብ” ዝብል ጻውዒት ወያነ ተቐቢላ እቲ ተክኒካዊ መዳያት ናይ'ቲ ደባት እንተዝኸትም፡ ወያነ ሰላምን ብልጽግናን ኤርትራ ንምዝራግ ካልእ ምስምስ ኣይምሰኣን ነይሩ። ምኽንያቱ ዶብ ምጥራር፡ ከምቲ ንሕማም ቃንዛ ዝወሃብ መድሃኒት፡ ነቶም ምልክታት ደኣሉ የዕገስ እምበር ነቲ መሰረታዊ ጠንቁ ኣይፍውስን። ወራርን ጎባጥን ኣስፋሕፋሕን ኣተሓሳስባ ክሳብ ዘሎ፡ ምጥራር ዶብ ውሕስነት ኣይህብን እዩ። ስለ'ዚ፡ እቶም “ስለምንታይ ሎማ” ኢሎም ዝሓቱ ሰባት ወይ ኮነ ኢሎም ንፖለቲካዊ ረብሓ ዝብልዎ እዮም ወይ ድማ ዘመን ከምዝተቐየረ ገና ዘይተረደእም እዮም።

ስርዓት ወያነ ምስ ኣተሓሳስብኡ ምስ ተወገነ፡ ኣብ ሓጺር እዋን ከምዚ ዓይነት ትስፋው ኣየር ክነፍስ ምጅማሩ፡ እቲ ጠንቁ ናይ “ኣይሰላም ኣይ ኩናት” ወያነ ከምዝነበረ ብዘየወላውል ክረጋገጽ ይኸእል።

ድሕረ-ጽሑፍ፡

ኣብ ኤትዮጵያ ተራእዩ ዘይፈልጥ ግጥም ናይ ፖለቲካውያን ሓይልታት ይካየድ ኣሎ። ነቲ ኣረጊት ዝምድናታትን ፖለቲካዊ ኣሰራርግን ክመልሱ ዝፍትኑ ብቲ ሓደ ወገን፡ ብቲ ኻልእ ድማ ነዚ ተረኺቡ ዘሎ ተስፋ ናይ ለውጢ ከየምልጦም ዝቃሉሉ ዘለዉ ወገናት ኣለዉ። ንኣብነት፡ ኣብዚ እዋን፡ ሃገራዊ ሰራዊት ኢትዮጵያ ናብ ከተማ ጂጂጋ ኣትዩ ነቲ ወያነ ብስም “ፍሉይ ፖሊ” ዘዕጠቐን ዘተባብዎን ፕረሲደንት-ነበር ናይ'ቲ ክልል ኣልዩ፡ ሓድሽ ፕረሲደንት መዚዙ ኣሎ።

እዚ ተረኽቦታት እዚ ሞገታዊ ሳዕቤን ናይ'ቲ ወያነ ዝተኸተሎ ከፋፋሊ ፖለቲካ እዩ። እንግሊዛውያን ነቶም ክገዝእዎም ዝጸንሑ ኣህዛብ ለቕቕም ክወጹ እንከለዉ ሓዊ ዘራኦምሎም እዮም ዝኮዱ። ብዓሌትን ሃይማኖትን እንዳታትን ከፋፊሎምምን ኣቀራራኢኖምን እዮም ዝገድፍዎም። እቶም ኣህዛብ ንግርጭታቶም ምምሕዳር ምስ ሰኣኑ፡ ነቶም ገዝእቶም እንግሊዛውያን “ንዑ'ባ ኣታዓርቐና፡ ምኽሩና” ክብልዎም ይግደዱ። ወዮ እንግሊዝ ድማ ነቲ “ሓድሽ መግዛእቲ” ዝበሃል ሜልኡ ብምኸታል፡ እቶም ኣህዛብ ዓብዮምን ልቢ ገይሮምን ሓዳሮም ከምዘይፈልዩ ይገብሮም። እቲ ሓድሽ መግዛእቲ ብተለኣኸቱ ቀጻልነት ከምዝህልዎ ይገብር።

ወያነ እውን ንኢትዮጵያ ናይ ዓሌት ፖለቲካው ዘራኡ እዩ ናብታ መዕቆቢቱ ትግራይ ተመሊሱ ዘሎ። እዚ ሓድሽ ስርዓት ናይ ኣቢ ኣሕመድ፡ ብርቱዓት ብደሆታት ከምዘጋጥምዎ ፍሉጥ እዩ። ኣብዚ ናይ ምርግጋእ ግዜ፡ ስለስተ ድኹማት መላግብታት ከይብተኹ ምስትውዓል ከድሊ እዩ። ብመንጽሩ ድማ ሃገራዊ ረብሓና ብኸመይ ከምዝጽሎ ምሕሳብ ኣገዳሲ እዩ። ንሶም ድማ፡

ዝምድና ትግራይን ማእከላይ መንግስትን (ኣብ መንጎ ትግራይን ማእከላይ መንግስትን ርኡይ ምንሕናሕ ይረኣ ኣሎ)
ዝምድናታት ኦሮሞን ሶማሊን (ኣብ ጎሳ/ዓሌት ዝተመርኮሰ ግጭታት ብሰላም ክፍኡ ኣለዎም)
ክጎሃሃር ዝኸእል ዓቕሚ ተኸትልቲ ስርዓታት ሃይለስላሴን መንግስቱ ሃይለማርያምን ከምኡ እውን እቲ ናይ ምስፍሕፋሕን ትምክሕትን ፖለቲካኦምን

ኣብ ጎረቤትና ትግራይ: ህወሓት ክበሰልን ቅልጡፍ ጽገናታት ከተኣታቱን ኣለዎ። እንተደኣ እዚ ንርእዮ ዘለና ገታር ኣካይድኡ ቀጺሉ፡ ውዲሉ ሓዲሩ ምስ ፈደራላዊ መንግስቲ ምግጫዉ ኣይተርፎን እዩ። ብሓፍሽኡ፡ ኣብቲ ንትግራይን ማእከላይ መንግስቲ ኢትዮጵያን ዝምልከት ጉዳይ፡ ነቲ ኣብ ዘመነ መሳፍንቲ ኣብ መንጎ ሃጺይ የውሃንሰን ሚኒሊክን ዝነበረ ምፍኸኻርን ውድድርን ዘዘኸኸር ተርእዮታት ይቅልቀሉ ኣለዉ። ብኣግኡ ክውገኑ እትስፎ።

ከምቲ ወትሩ ዝብሎ፡ ምስ ህዝቢ ትግራይ ዘለና ሰናይ ዝምድና ብደረጃ መንግስትን ህዝብን ክድፈኡ ኣለዎ። ከም ኣብ ክሉ ካልእ ወገን፡ ኣብ ልዕሊ ህዝቢ ትግራይ ዝሰንዘር ዝኾነ ይኹን ናይ ዓሌት መጥቓዕቲ ክንቃወም ይግባእ። ባእስና ምስ ህዝቢ ትግራይ ዘይኮነስ፡ ምስቶም ብስሙ ዝሃቡተሙ ውሑዳት ደመኛታት መራሕቲ ወያነ እዩ። ንሶም ግን ካብ ዝባንና ክወርዱ ኣለዎም።

ነሓስ 2018

sheideli95@gmail.com